

واقعہ معراج کے کلامی مباحث

(منتخب اردو تفسیری ادب کا اختصاصی و تقابلی جائزہ)

The Theological discussions Around the Ascension of The Holy Prophet (SAW) (In The Light of Selective Urdu Tafseer Literature)

حافظ عبد الرشید*

حافظ عبدالباسط خان**

Abstract:

The ascension of the holy Prophet (SAW) seems to be his greatest miracle after Quran. This holy journey had always been a matter of theological discussion among Muslim scholars and orientalists. The Seerah writers have provided all details of this night journey. A consensus seems to be developed on this matter that it was a physical journey rather than a spiritual one. In Urdu tafseer literature, we find the commentators have provided solid arguments to prove this journey a physical one. They have also refuted those arguments which are presented against this opinion-cum-belief. Another theological matter which is related to meeting of the Holy Prophet (SAW) either to his Creator or His messenger Jibrael has also been properly cited in this rich literature.

Key Words: Ascending of the Holy prophet (s. a. w), Seerah, tafsir quran

قرآن کریم کے بعد رسول اللہ ﷺ کا سب سے بڑا معجزہ معراج ہے۔ اسی لیے اسے آپ کے خصائص میں نمایاں مقام حاصل ہے۔ زیر نظر مقالہ اس عظیم معجزہ کے کلامی مباحث پر مشتمل ہے۔ برصغیر کے اردو تفسیری ادب میں سے تین مختلف فکری دہاروں کی تفاسیر (کاندھلوی کی معارف القرآن، مودودی کی تفہیم القرآن اور ازہری کی ضیاء القرآن) کا انتخاب کیا گیا ہے تاکہ تنوع و وسعت کا کچھ اظہار ہو سکے۔

یہ وہ عظیم معجزہ ہے جس میں آفاق و انفس کی تمام خصلتیں محمد عربی ﷺ کے لیے بے حجاب کردی گئیں

* اسسٹنٹ پروفیسر، شعبہ علوم اسلامیہ، وفاقی اردو یونیورسٹی، اسلام آباد، پاکستان

** اسسٹنٹ پروفیسر، شیخ زاید اسلامک سنٹر، پنجاب یونیورسٹی، لاہور، پاکستان

تاکہ آپ بطریق احسن ان کا مشاہدہ کرسکیں، اور جملہ احوال کے مشاہدات خاتم المرسلین ﷺ کی عظمتوں اور رفعتوں کے مظہر بن جائیں۔ ملکوت سموات و اراض کا مشاہدہ یوں تو ہر نبی کو کرایا گیا تاکہ وہ جو کہیں، حق الیقین کے ساتھ کہیں تاہم تاجدار ختم نبوت کو یہ مشاہدہ اس طرح کرایا گیا کہ ہر چیز چشم مبارک سے بیدار ی کے عالم میں بلا حجاب دیکھ لی۔

توقیت معراج:

یہ عظیم واقعہ کب رونما ہوا مولانا کاندھلویؒ لکھتے ہیں کہ 11 نبوی کے کسی مہینہ میں ہوا۔⁽¹⁾ مودودیؒ کے بقول اکثریت کی رائے یہی ہے کہ یہ واقعہ سفر طائف کے ایک سال بعد ہوا۔⁽²⁾ ازہری نے کوئی خاص سال متعین نہیں کیا تاہم یہ ضرور لکھا ہے کہ یہ واقعہ سفر طائف کے بعد اور ہجرت مدینہ سے پہلے پیش آیا۔⁽³⁾

دراصل واقعہ معراج کے زمانہ کی تعیین میں دس اقوال ہیں۔

- | | |
|----------------------------|---|
| 1. ہجرت سے چھ ماہ قبل | 2. ہجرت سے آٹھ ماہ بیشتر |
| 3. ہجرت سے گیارہ ماہ بیشتر | 4. ہجرت سے بارہ ماہ بیشتر |
| 5. ہجرت سے چودہ ماہ بیشتر | 6. ہجرت سے پندرہ ماہ بیشتر |
| 7. ہجرت سے سترہ ماہ بیشتر | 8. ہجرت سے اٹھارہ ماہ بیشتر |
| 9. ہجرت سے تین سال بیشتر | 10. ہجرت سے پانچ سال بیشتر ⁽⁴⁾ |

مہینہ کے تعین میں اختلاف ہے تاہم علامہ زرقانی نے رجب کی ستائسویں شب ہی کے قول کو اختیار کر لینا بہتر قرار دیا ہے۔⁽⁵⁾

اگر معراج کی اس حکمت کو مدنظر رکھا جائے کہ شعب ابی طالب کی محصوری اور سفر طائف جیسے کٹھن مراحل کے بعد سکون و طمانیت کا ذیعہ اور حضرت خدیجہؓ اور ابوطالب جیسے مونسوں کی جدائی کے غم کا مداوا تھا تو پھر قرین قیاس یہی ہے کہ یہ واقعہ ہجرت مدینہ سے کچھ عرصہ پہلے ہوا ہو۔

قرآن کریم میں واقعہ معراج کا ذکر:

مکہ مکرمہ سے بیت المقدس تک کے سفر کو اسراء اور بیت المقدس سے مقام قاب و قوسین تک کے آسمانی سفر کو معراج کہا جاتا ہے۔

اسراء کا ذکر سورۃ بنی اسرائیل کی پہلی آیت میں ہے:

سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنْ آيَاتِنَا إِنَّهُ بِوَالْسَمِيعِ الْبَصِيرِ⁽⁶⁾

"پاک ہے وہ ذات جو اپنے بندے کو راتوں رات مسجد حرام سے مسجد اقصیٰ تک لے گئی جس کے ماحول پر ہم نے برکتیں نازل کی ہیں، تاکہ ہم انہیں اپنی کچھ نشانیاں دکھائیں۔ بیشک وہ ہر بات سننے والی، ہر چیز دیکھنے والی ذات ہے۔"

بیت المقدس سے سدرۃ المنتہیٰ کا سفر:

سورۃ النجم میں نبی کریم ﷺ کی معراج کے بارے میں آیات نازل ہوئیں جن میں اس حقیقت کو بیان کیا گیا ہے کہ "عالم بشریت کی زد میں ہے گردوں" یوں مسجد اقصیٰ سے آنحضرت ﷺ نے نورانی سیڑھی کے ذریعے ساتوں آسمانوں کا سفر کیا اور ہاں سے پھر سدرۃ المنتہیٰ تک پہنچے جیسا کہ ارشاد ربانی ہے:

وَبُورِ الْأَفْقِ الْأَعْلَىٰ (۲) ثُمَّ دَنَا فَتَدَلَّىٰ (۳) فَكَانَ قَابَ قَوْسَيْنِ أَوْ أَدْنَىٰ (۴) فَأَوْحَىٰ إِلَىٰ عَبْدِهِ مَا أَوْحَىٰ (۵) مَا كَذَبَ الْفُؤَادُ مَا رَأَىٰ (۶) أَفَتَمُزْنُوهُ عَلَىٰ مَا يَرَىٰ (۷) وَلَقَدْ رَآهُ نَزْلَةً أُخْرَىٰ (۸) عِنْدَ سِدْرَةِ الْمُنْتَهَىٰ (۹) عِنْدَهَا جَنَّةُ الْمَأْوَىٰ (۱۰) إِذْ يَغْشَى السِّدْرَةَ مَا يَغْشَىٰ (۱۱) مَا زَاغَ الْبَصَرُ وَمَا طَغَىٰ (۱۲) لَقَدْ رَأَىٰ مِنْ آيَاتِ رَبِّهِ الْكُبْرَىٰ (۱۳)⁽⁷⁾

"جبکہ وہ بلند افق پر تھا۔ پھر وہ قریب آیا، اور جھک پڑا۔ یہاں تک کہ وہ دو کمانوں کے فاصلے کے برابر آگیا، بلکہ اس سے بھی زیادہ نزدیک۔ اس طرح اللہ کو اپنے بندے پر جو وحی نازل فرمانی تھی، وہ نازل فرمانی جو کچھ انہوں نے دیکھا، دل نے اس میں کوئی غلطی نہیں کی۔ کیا پھر بھی تم ان سے اس چیز کے بارے میں جھگڑتے ہو جسے وہ دیکھتے ہیں؟ اور حقیقت یہ ہے کہ انہوں نے اس (فرشتے) کو ایک اور مرتبہ دیکھا ہے۔ اس بیر کے درخت کے پاس جس کا نام سدرۃ المنتہیٰ ہے۔ اسی کے پاس جنت الماویٰ ہے۔ اس وقت اس بیر کے درخت پر وہ چیزیں چھائی ہوئی تھیں جو بھی اس پر چھائی ہوئی تھیں۔ (پیغمبر کی) آنکھ نہ تو چکرائی اور نہ حد سے آگے بڑھی۔ سچ تو یہ ہے کہ انہوں نے اپنے پروردگار کی بڑی بڑی نشانیوں میں سے بہت کچھ دیکھا۔"

احادیث مبارکہ میں واقعہ معراج کا ذکر:

واقعہ معراج کا تفصیلی ذکر احادیث مبارکہ میں ملتا ہے صحاح ستہ و مسانید میں موجود روایات مجمل ہیں جبکہ کتب سیرت کی روایات مفصل ہیں چند روایات ذیل ہیں۔

امام ترمذی حضرت انسؓ سے روایت کرتے ہیں کہ جس رات نبی کریم ﷺ کو معراج کرائی گئی، اور آپ ﷺ کے پاس براق لایا گیا جس کو لگام ڈالی ہوئی تھی اور اس پر زین چڑھائی ہوئی تھی، اس نے نبی کریم ﷺ کے سامنے شوخی سے اچھل کود کی تو اسے حضرت جبرائیل علیہ السلام نے کہا کہ کیا تم سیدنا محمد ﷺ کے ساتھ ایسے کر رہے ہو، سیدنا محمد ﷺ سے بڑھ کر مکرم شخصیت آج تک تم پر سوار نہیں ہوئی تب براق تھم گیا اور اس کا پسینہ بہنے لگا۔⁽⁸⁾

حضرت ابو سعید خدریؓ روایت کرتے ہیں کہ نبی کریم ﷺ نے فرمایا کہ میں نے مسجد حرام میں عشاء کی نماز پڑھی پھر میں سو گیا پھر ایک آنے والا آیا اور اس نے مجھے بیدار کیا، میں بیدار ہوا مجھے کچھ نظر نہ آیا، پھر میں مسجد سے باہر نکلا غور سے دیکھا تو مجھے خچر سے مشابہہ ایک جانور نظر آیا اور اس کے کان اور پر کو اٹھے ہوئے تھے۔ اس کو براق کہا جاتا ہے۔ اور مجھ سے پہلے انبیاء علیہم السلام اس جانور پر سواری کرتے تھے۔ وہ منتہائے نظر پر قدم رکھتا تھا، میں اس پر سوار ہوا جس وقت میں اس پر سواری کر رہا تھا تو مجھے دائیں جانب سے کسی نے آواز دی یا محمد ﷺ میں تم سے سوال کرتا ہوں مجھے دیکھو، میں نے جواب نہ دیا اور نہ میں اس کے پاس ٹھہرا پھر مجھے بائیں طرف سے کسی نے آواز دی یا محمد ﷺ میں تم سے سوال کرتا ہوں مجھے دیکھو، میں نے اس کو جواب نہ دیا اور نہ اس کے پاس ٹھہرا پھر دوران سفر ایک عورت اپنے بازو کھولے کھڑی تھی، یا محمد ﷺ میں تم سے سوال کرتی ہوں مجھے دیکھ میں نے اس کی طرف التفات نہیں کیا۔ اور نہ اس کے پاس ٹھہرا حتیٰ کہ بیت المقدس پہنچ گیا میں نے اس حلقہ میں سواری باندھی جس حلقہ میں انبیاء علیہم السلام سواری باندھتے تھے پھر جبرائیل علیہ السلام میرے پاس دو برتن لے کر آئے ایک میں شراب تھی دوسرے میں دودھ، میں نے دودھ کو پی لیا اور شراب کو چھوڑ دیا۔ حضرت جبرائیل علیہ السلام نے کہا کہ آپ ﷺ نے فطرت کو پالیا میں نے کہا اللہ اکبر اللہ اکبر حضرت جبرائیل علیہ السلام نے پوچھا کہ آپ نے راستہ میں کیا دیکھا تھا؟ میں نے کہا جب میں راستہ میں جا رہا تھا تو دائیں طرف سے مجھے ایک شخص نے آواز دی کہا یا محمد ﷺ میں تم سے سوال کرتا ہوں مجھے دیکھو میں نے اس کو جواب نہیں دیا اور نہ اس کے پاس ٹھہرا، حضرت جبرائیل علیہ السلام نے کہا کہ وہ یہودی تھا اگر آپ اس کے پاس ٹھہرتے اور اس کا جواب دیتے تو آپ کی امت یہودی ہو جاتی جب میں جا رہا تھا تو بائیں طرف سے مجھے ایک شخص نے آواز دی کہا یا محمد ﷺ میں تم سے سوال کرتا ہوں مجھے دیکھو میں نے اس کو جواب نہیں دیا اور نہ اس کے پاس ٹھہرا حضرت جبرائیل نے کہا کہ وہ نصرانی تھا اگر آپ اس کی دعوت پر لبیک کہتے تو آپ کی امت عیسائی ہو جاتی۔ آپ ﷺ نے فرمایا کہ اس سیر کے دوران ایک عورت اپنے بازو کھولے کھڑی تھی اس نے بھی کہا یا محمد ﷺ میں تم سے سوال کرتی ہوں مجھے دیکھ میں نے اس کی طرف التفات نہیں کیا۔ اور نہ اس کے پاس ٹھہرا حضرت جبرائیل نے کہا یہ دنیا تھی آپ ﷺ اس کو جواب دیتے تو آپ کی امت دنیا کو آخرت پر اختیار کر لیتی۔ آپ ﷺ نے فرمایا کہ پھر میں اور جبرائیل علیہ السلام بیت المقدس میں داخل ہوئے اور ہم میں سے ہر اک نے دو رکعت نماز پڑھی، پھر میرے پاس معراج کیلئے ایک سیڑھی (نورانی) لائی گئی (9) آگے یہ حدیث طویل ہے۔

حضرت ابو سعید خدریؓ ایک طویل حدیث کے آخر میں بیان کرتے ہیں کہ معراج کی صبح کو نبی کریم ﷺ نے اہل مکہ کو ان عجائب کی خبر دی۔ آپ ﷺ نے فرمایا کہ گذشتہ رات میں بیت المقدس گیا اور مجھے آسمان کی معراج کروائی گئی۔۔۔ پھر مشرکین میں سے ایک شخص نے کہا مجھے بیت المقدس کی عمارت، اس کی بیت، اور اس کی کیفیت کا سب سے زیادہ علم ہے، اگر محمد اپنے دعوے میں سچے ہیں تو اس کا ابھی پتہ چل جائے گا پھر ایک مشرک نے کہا کہ اے محمد! مجھے بیت المقدس کا سب سے زیادہ علم ہے، آپ مجھے اس کی عمارت کی بیت اور پہاڑ سے اس کے قرب کے بارے میں بتائیے۔ تب اللہ تعالیٰ نے بیت المقدس کو اٹھا کر آپ ﷺ کے سامنے رکھا، پھر جس طرح ہم کسی چیز کو دیکھتے ہیں آپ ﷺ اسی طرح بیت المقدس کو دیکھ کر اس کے متعلق بیان فرما رہے تھے۔ آپ ﷺ نے بتایا کہ اس طرح بیت المقدس کی عمارت ہے اور اس طرح کی بیت ہے اور پہاڑ کے اس طرح قریب ہے۔ اس شخص نے کہا کہ آپ ﷺ نے سچ کہا پھر وہ اپنے ساتھیوں کے پاس گیا اور کہا کہ محمد اپنے دعویٰ میں سچے ہیں (10)

سفر معراج کے جسمانی ہونے پر قرآنی دلائل:

یہ سفر محض خواب نہیں تھا بلکہ آپ ﷺ جسدِ مبارک کے ساتھ حالت بیداری میں تشریف لے گئے تھے۔

مولانا ادریس کاندھلویؒ سفر معراج کے جسمانی ہونے پر دلائل دیتے ہوئے لکھتے ہیں کہ آیت میں لفظ عبد واقع ہے جس کا ترجمہ بندہ ہے جو مجموعہ روح و جسد کا نام ہے اس کا اطلاق صرف روح پر صحیح نہیں قرآن مجید میں جہاں کہیں بھی یہ لفظ آیا ہے ہر جگہ اس سے مراد روح مع الجسد ہے۔ نیز "اسری بعبدہ" کے معنی یہ ہیں کہ خدا تعالیٰ بحالت بیداری اپنے بندہ کو مسجد حرام سے مسجد اقصیٰ تک لے گیا اور اگر آیت کے یہ معنی لیے جائیں کہ خدا تعالیٰ اپنے بندہ کو بحالت خواب یا محض روحانی طور پر مسجد حرام سے مسجد اقصیٰ لے گیا تو پھر "فاسر بعبادی لیلًا" میں یہ معنی لینے ممکن ہوں گے کہ اے موسیٰ! میرے بندوں (بنی اسرائیل) کو خواب میں یا محض روحانی طور پر لے کر مصر سے نکل جاؤ۔ پھر "النریہ من ایتنا" سے صاف معلوم ہوتا ہے کہ اسراء سے مقصود آیات قدرت کا مشاہدہ کرنا تھا کہ بحالت بیداری اس چشم سر سے عجائب قدرت کو دیکھیں روحانی طور پر یا بحالت خواب دکھانا مراد نہیں بلکہ جسمانی طور پر دکھانا مرا دے اور سورۃ نجم میں "مازغ البصر" کا لفظ آیا ہے جس سے معلوم ہوتا ہے کہ یہ مشاہدہ بصری تھا نیز سورۃ نجم میں حق تعالیٰ نے اس واقعہ کو آیات کبریٰ اور معجزات عظمیٰ میں سے قرار دیا ہے اور ظاہر ہے کہ خواب نہ آیات کبریٰ ہے اور نہ معجزات عظمیٰ ہے۔

نیز بتواتر منقول ہے کہ جب آپ ﷺ نے واقعہ اسراء و معراج کو لوگوں کے سامنے بیان کیا تو کافروں نے اس کو محال جانا اور آپ ﷺ کی تکذیب کی اس سے صاف ظاہر ہے کہ آپ صلی اللہ علیہ وسلم خواب کے مدعی نہ تھے اگر آپ ﷺ خواب کے مدعی ہوتے تو کافروں کے جھٹلانے کے کوئی معنی نہ تھے۔ نیز احادیث میں ہے کہ مشرکین نے اس واقعہ کو سن کر آپ ﷺ کی تکذیب کی اور آپ ﷺ کا مذاق اڑایا اور تالیاں بجائیں، بیت المقدس کی علامات دریافت کیں اللہ تعالیٰ نے بیت المقدس آپ ﷺ کے سامنے کر دیا آپ ﷺ نے اس کو دیکھ دیکھ کر ان کی باتوں کا جواب دیا اگر یہ واقعہ کوئی خواب یا کشف ہوتا تو مشرکین آپ ﷺ سے بیت المقدس کی علامتیں نہ پوچھتے خواب بیان کرنے والے سے نہ کوئی علامت پوچھتا ہے اور نہ مذاق اڑاتا ہے۔ نیز اگر واقعہ اسراء و معراج کوئی خواب ہوتا تو حضور پر نور ﷺ کے معجزات میں شمار نہ ہوتا پھر یہ بات بھی قابل ذکر ہے کہ حضرت ابوبکر رضی اللہ عنہ سے کفار کا تعجب سے ذکر کرنا بھی اسی کی دلیل ہے ورنہ خواب کے سفر کو از راہ تعجب کوئی بھی بیان نہ کرتا۔ اسی واقعہ کی تصدیق کی وجہ سے آپ کا نام صدیق رکھا گیا۔ نیز اگر یہ مسئلہ صحابہ کرام میں مختلف فیہ ہوتا تو جس طرح دیگر مختلف فیہ مسائل میں ان کے آپس کے مناظرے روایات میں ملتے ہیں جیسے "متعۃ الحج" اور سماع موتی میں، تو لازماً اس عظیم الشان معاملہ میں بھی ان کے مباحثے روایات میں ملتے۔ باقی حضرت عائشہ اور حضرت امیر معاویہ رضی اللہ عنہم سے منسوب روایات، تو وہ مؤول ہیں یا ضعیف ہیں۔⁽¹¹⁾

سید مودودی معراج کے جسمانی ہونے پر دلائل دیتے ہوئے لکھتے ہیں کہ اللہ تعالیٰ نے سفر معراج کے واقعہ کا بیان "سُبْحَنَ الَّذِیْ اَسْرٰی" سے شروع کیا ہے جو اس بات کی واضح دلیل ہے کہ یہ خارق عادت اور اہم ترین واقعہ تھا جو اللہ تعالیٰ کی لا محدود قدرت سے ظاہر ہوا۔ جبکہ خواب یا کشف کے طور پر ایسی چیز دیکھنا کوئی غیر معمولی امر نہیں کہ اسے اس قدر اہتمام سے بیان کیا جائے چنانچہ قرآن مجید کا اس واقعہ کو اس قدر تفصیل اور اہتمام کے ساتھ بیان کرنا اس بات کی واضح اور بین دلیل ہے کہ یہ بیداری کی حالت میں پیش آیا ہے۔⁽¹²⁾

ازہری نے اپنے دلنشین ادبی انداز میں اس موضوع پر مفصل لکھا ہے کہ جو معراج کو عالم خواب کا ایک واقعہ کہتے ہیں، ان کے نزدیک یہ واقعہ اللہ تعالیٰ کی سبوحیت اور پاکی کی دلیل کیونکر بن سکتا

ہے۔ قرآن کا یہ انداز بیان صاف بتا رہا ہے کہ یہ واقعہ خواب کا نہیں بلکہ عالم بیداری کا ہے۔ نیز اگر معراج عالم خواب کا واقعہ ہوتا تو کوئی اس سے فتنہ میں مبتلا نہ ہوتا۔ اور کوئی اس کا انکار نہ کرتا۔⁽¹³⁾

اس کے بعد پھر انہوں نے ان بعض روایات کا ناقدانہ جائزہ لیا ہے جن سے معراج کے روحانی ہونے کا مفہوم اخذ ہوتا ہے۔ ان کا ذکر اگلے صفحات میں کیا جائے گا۔

معراج کے جسمانی ہونے کے صریح دلائل خود قرآن کریم کی اس مختصر آیت میں موجود ہیں۔ لفظ سبحان سے ابتداء، اسراء کا صیغہ اور آیاتنا کا لفظ بجائے خود اتنے واضح ہیں کہ مزید کسی دلیل کی ضرورت نہیں۔ پھر اس واقعہ کے رونما ہونے پر مشرکین مکہ کا ردعمل بھی اسی کو ثابت کرتا ہے۔ یہی وجہ ہے کہ ابن عباسؓ فرمایا کرتے تھے:

ولكانت رويًا منامًا ما كشف بها أحد ولا انكرها فانه لا يستبعد على أحد ان يرى نفسه يخترق السموات ويجلس على الكرسي ويكلمه الرب⁽¹⁴⁾

اگر معراج، عالم خواب کا واقعہ ہوتا تو کوئی اس سے فتنہ میں مبتلا نہ ہوتا اور کوئی اس کا انکار نہ کرتا۔ کیونکہ اگر کوئی شخص خواب میں اپنے آپ کو دیکھے کہ وہ آسمان کو چیرتا ہوا اوپر جا رہا ہے یہاں تک کہ وہ کرسی پر جا بیٹھا اور رب کریم نے اس سے گفتگو فرمائی، تو یہ چیز یقیناً خلاف عقل قرار دے کر ٹھکرائی نہیں جاسکتی۔

منکرین معراج جسمانی کے اعتراضات اور انکے جوابات :

یوں تو سفر معراج پر فلسفیانہ اعتراضات کی کئی تعبیرات ہیں تاہم برصغیر کے تفسیری ادب میں معراج جسمانی پر زیادہ بحث سرسید احمد خان اور انکے فکری جانشینوں نے کی ہے۔ کیا معراج کسی اور جسد روحانی کے ساتھ ہوئی تھی؟ محمد علی لاہوری معراج نبوی □ پر بحث کرتے لکھتے ہیں :

"یہ معراج نبوی □ جسد عنصری کے ساتھ نہیں ہوئی بلکہ دوسرے نورانی جسم کے ساتھ تھا جو اللہ تعالیٰ نے اپنے برگزیدہ بندوں کو عالم روحانی کی سیر کیلئے عطا فرماتا ہے۔ اسکی پہلی دلیل قرآن کریم میں "وما جعلنا الرويا التي اريناك في جها صاف الفاظ میں اسے رؤیا کہا گیا ہے۔ رؤیا عالم خواب کے ساتھ خاص ہے۔ جہاں جسد عنصری حرکت نہیں کرتا۔ البتہ جب کفار نے اوپر جانے کا مطالبہ کیا "او ترقى في السماء" تو اس کا جواب دیا "قل سبحان ربی هلکتا لبشرًا رسولاً" گویا یہ تقاضائے بشریت کے خلاف ہے کہ انسان اسی جسد عنصری کے ساتھ اس زمین کو چھوڑ کر دوسری جگہ چلا جائے نیز حدیث بخاری میں صاف یہ الفاظ ہیں فیما یری قلبہوتنا معینہ ولا ینام قلبہ یعنی اس حالت میں معراج ہوئی کہ آپ □ کا قلب جاگتا تھا اور آپ □ کی آنکھیں سو رہی تھیں، اور اسی حدیث کے آخر میں واستیقظ وہو فی المسجد الحرام کے الفاظ ہیں جن سے یہ سے ثابت ہوا کہ یہ سب کچھ آپ □ پر حالت خواب میں وارد ہوا تھا۔"⁽¹⁵⁾

اس سے معلوم ہوا کہ ایک خاص گروہ اس امر کا قائل ہے کہ یہ سفر ایک خاص جسد نورانی کے ساتھ ہوا تھا ظاہر ہے کہ اس کا لازمی نتیجہ یہی نکلتا ہے کہ یہ سفر جسمانی نہیں تھا۔ فاضل مؤلف نے جس پہلی آیت کا حوالہ دیا ہے وہ بھی سورۃ بنی اسرائیل ہی کی ہے۔

وما جعلنا الرويا التي اريناك الافتنة للناس⁽¹⁶⁾

اور ہم نے جو خواب آپ کو دکھلایا اسے تو ہم نے لوگوں کیلئے آزمائش ہی بنا یا ہے۔

یہاں جو لفظ رؤیا استعمال ہوا ہے یہ خواب کے معنی میں نہیں بلکہ آنکھوں سے دیکھنے کے معنی میں ہے۔ اور یہاں جس رویا کا ذکر ہے وہ معراج کا سفر ہی ہے تینوں فاضل مفسرین نے یہ تفسیر بیان کی ہے۔ البتہ کاندھلویؒ نے یہ بھی لکھا ہے کہ اگر اس سے خواب ہی مراد ہو تو پھر اس سے تو حدیبیہ کے سال والا خواب مراد ہے یا غزوہ بدر سے پہلے جو خواب آپ نے دیکھا تھا وہ مراد ہے کہ کفار اور مسلمانوں میں لڑائی ہوئی اور مسلمان فتح یاب ہوئے۔ ازہری نے خواب سے حقیقی خواب مراد لینے کا قول ذکر کیا ہے تاہم انہوں نے مزید تشریح نہیں کی کہ معین طور پر یہ کون سا خواب مراد ہے۔ ابن عباسؓ کا قول دونوں مذکورہ مفسرین نے ذکر کیا ہے جو پیچھے گزر چکا ہے۔⁽¹⁷⁾ محمد علی لاہوری نے جس حدیث کا حوالہ دیا ہے وہ صحیح بخاری میں حضرت انسؓ سے اس طرح مروی ہے:

ثم استيقظ وهو في المسجد الحرام⁽¹⁸⁾

پھر وہ نیند سے بیدار ہوئے اور اپنے آپ کو مسجد حرام میں پایا۔ سید مودودی اور کاندھلویؒ نے تو اس حدیث اور متعلقہ اعتراض کا سرے سے ذکر ہی نہیں کیا البتہ ازہری نے اس پر بحث کی ہے۔ ازہری لکھتے ہیں کہ یہ الفاظ حضرت انسؓ سے شریک نے نقل کیے ہیں اور "شريك ليس بالحافظ عندا هلال الحديث"⁽¹⁹⁾ یعنی محدثین کے نزدیک "شریک" حافظ حدیث نہیں ہے۔

ان هذا اللفظ رواه شريك عن انس وكان قد تغير باخره فيعل على روايات الجميع⁽²⁰⁾ کہ یہ الفاظ حضرت انسؓ سے صرف شریک نے روایت کیے ہیں ان کا حافظہ آخر عمر میں کمزور ہو گیا تھا۔ اس لیے ان کی روایت کی بجائے ان روایات پر بھروسہ کیا جائے جو باقی تمام راویوں نے بیان کی ہیں۔ اور عجیب بات یہ ہے کہ حضرت انسؓ سے یہ حدیث شریک کے علاوہ دیگر ائمہ حدیث، ابن شہاب، ثابت البنانی اور قتادہ نے بھی روایت کی ہے لیکن ان روایات میں یہ الفاظ نہیں۔

قد روى حديث الاسراء من انس جماعة من الحفاظ المتقين والائمة المشهورين كابن شهاب ثابت البناني وقتادة ولم يات احدهم بماتى به شريك⁽²¹⁾

ان تصریحات سے یہ بات واضح ہو جاتی ہے کہ محمد علی لاہوری کا معراج جسمانی کا انکار کرنا درست نہیں ہے۔ باقی سرکارِ دو عالم □ کا یہ فرمانا کہ میرا دل نہیں سوتا اور آنکھیں سوتی ہیں تو یہ ظاہر ہے کہ عمومی حالات کے اعتبار سے ہے نیز او ترقی فی السماء⁽²²⁾ سے انکی مراد یہ تھی کہ ہم اپنی آنکھوں سے آپ کو آسمان پر چڑھتا دیکھیں۔

معجزہ خلاف فطرت ہے اور خلاف فطرت کا وقوع محال ہے ؟

سرسید احمد خان نے اپنے مقالات میں ایک مفصل مقالہ معجزہ کی حقیقت اور اسکے وقوع کے امکان کے بارے میں لکھا ہے، پیر کرم شاہ الازہری نے سورۃ اسراء میں سفر معراج کی بحث کے ذیل میں ان کے اس مقالہ کے حوالہ سے معجزات کے بارے میں ان کا نقطہ نظر واضح کیا ہے۔ اور اس کی خرابی بھی بیان کی ہے۔

سرسید کا نقطہ نظر یہ ہے کہ معجزہ اسی وقت معجزہ ہوتا ہے جب وہ قوانین فطرت و قدرت کے خلاف ہو کیونکہ اگر وہ قوانین فطرت کے مطابق ہے تو پھر اس کا ظہور کسی عام شخص کے ہاتھ پر بھی ہو سکتا ہے اس لئے معجزہ کا خلاف قانون ہونا ضروری ہے ادھر قوانین قدرت کبھی تبدیل نہیں ہوتے، قرآن کریم میں بار بار یہ واضح کیا گیا ہے کہ قانون قدرت میں تغیر و تبدل نہیں ہو سکتا۔ لہذا ثابت ہوا کہ معجزہ کا وقوع باطل ہے۔⁽²³⁾

سرسید کے استدلال کی غلطی یہ ہے کہ انہوں نے معجزہ کی من گھڑت تعریف کی ہے، معجزہ خلاف فطرت نہیں ہوتا خارق عادت ہوتا ہے یعنی عادتاً جو مشاہدہ ہوتا ہے وہ اسکے خلاف ہوتا ہے

جیسے پہاڑ سے اونٹنی کا پیدا ہونا، پھر اگر یہ تسلیم بھی کر لیا جائے کہ وہ خلاف فطرت ہے تو ایسے تمام قوانین فطرت کے خلاف کہنے کا دعویٰ اسی وقت صحیح ہو سکتا ہے کہ جب انسان نے تمام قوانین فطرت کا احاطہ کر لیا ہو اور ظاہر ہے ایسا نہیں ہے تو پھر خلافت فطرت ہونے کا دعویٰ بھی باطل ہے۔⁽²⁴⁾

دیگر دونوں مفسرین نے اس مقام پر معجزہ کی بحث کو نہیں چھیڑا۔

روایات کا تضاد اور تناقض:

سر سید احمد خان نے جسمانی معراج کے انکار کی ایک دلیل یہ بھی دی ہے کہ اس سفر کے مشاہدات و واقعات کے بارے میں متضاد اور متناقض روایات موجود ہیں۔ ایک روایت میں ہے حضور ﷺ اس وقت حطیم میں تھے دوسری روایت میں ہے کہ حجرے میں تھے تیسری میں ہے کہ مسجد حرام میں تھے۔⁽²⁵⁾

ازہری لکھتے ہیں کہ ان روایات میں تضاد نہیں ہے۔ حطیم اور حجر تو ایک جگہ کے دو نام ہیں۔ یہ جگہ دراصل کعبہ شریف کا حصہ تھی، لیکن جب سیلاب کی وجہ سے خانہ کعبہ گر گیا اور قریش نے اسے دوبارہ تعمیر کرنا چاہا تو سرمایہ کی قلت کی وجہ سے اسے باہر چھوڑ دیا۔ یہ حصہ (حطیم یا حجر) مسجد حرام داخل میں ہے لہذا ان روایات میں قطعاً کوئی تعارض نہیں۔
سر سید ایک دوسرا اعتراض کرتے ہیں کہ چھٹے آسمان کے متعلق ایک حدیث میں ہے:

ثم صعدني الى السماء السادسة فاذا موسى

پھر مجھے چھٹے آسمان کی طرف لے جایا گیا تو وہاں موسیٰ علیہ السلام کو پایا۔
دوسری حدیث میں ہے:

ثم عرج بنا الى السماء السادسة فاذا انا موسى فرحب لي ودعالي

پھر ہمیں چھٹے آسمان کی طرف اوپر لایا گیا۔ وہاں میں نے موسیٰ علیہ السلام کو پایا۔ انہوں نے مجھے مرحبا کہا اور میرے لئے دعا کی۔

تیسری حدیث میں ہے: لما جاوزت فبکی

جب میں آگے بڑھا تو موسیٰ علیہ السلام رو پڑے۔

ظاہر ہے کہ ان احادیث کے کلمات میں کوئی تضاد نہیں ہے۔ کیونکہ بعض روایات میں جو باہمی اختلاف پایا جاتا ہے اس کے متعلق خود علماء نے تصریح کی ہے اور جو حدیث زیادہ صحیح اور قوی تھی اس کو ترجیح دے دی ہے۔ وہ تضاد جو دونوں روایات کو ساقط کر دے وہ یہ ہوتا ہے کہ: دونوں روایتیں ایک ہی پایہ کی ہوں۔ کسی کو کسی پر ترجیح بھی نہ دی جا سکتی ہو اور ان کو جمع بھی نہ کیا جاسکتا ہو۔⁽²⁶⁾

رب کریم کیلئے مخصوص مکان ہے۔ معراج جسمانی کا لازمی نتیجہ:

غلام احمد پرویز نے ایک انوکھا اعتراض اٹھایا ہے وہ لکھتے ہیں کہ اللہ تعالیٰ تو کائنات کے ہر مقام پر موجود ہیں مکان و زمان سے مبرا اور جہت و سمت سے آزاد ہیں معراج جسمانی سے تو یہ لازم آتا ہے کہ وہ خاص کسی مقام میں مقیم ہیں اور سرکارِ دو عالم ﷺ وہاں اللہ تعالیٰ سے ملاقات کیلئے گئے تھے۔⁽²⁷⁾

اسی طرح غلام وارث لکھتے ہیں:

خدا کو کسی خاص مقام پر مقیم ماننا بھی ہمارے بنیادی عقائد کے خلاف ہے، قرآن پاک میں ہے:

نحن اقرب اليه من حبل الوريد ⁽²⁸⁾ اور وهو معكم اينما كنتم ⁽²⁸⁾

سید مودودی اس اعتراض کا جواب دیتے ہوئے لکھتے ہیں کہ اللہ تعالیٰ کی شان تو بے مثل ہے لیکن اپنی مخلوق کے ساتھ معاملہ ان کی کمزوریوں کی بنا پر محدود واسطوں کے ذریعے کرتا ہے۔

چنانچہ مخلوق سے کلام اس انداز سے کرتا ہے جسے انسان باآسانی سمجھ سکے۔ حالانکہ اس کا کلام اپنی جداگانہ شان ہے۔ اسی طرح جب اللہ تعالیٰ اپنے بندے کو اپنی سلطنت کی عظیم الشان نشانیاں دکھانا چاہتا ہے تو وہ اسے اس کے متعین مقامات پر لے جاتا ہے کیونکہ وہ اللہ تعالیٰ کی طرح ساری کائنات کو بیک وقت نہیں دیکھ سکتا۔ کیونکہ اللہ تعالیٰ کو کسی چیز کے مشاہدے کے لیے کہیں جانے کی ضرورت نہیں ہوتی، مگر بندے کو ہوتی ہے۔ یہی معاملہ اللہ تعالیٰ کے حضور باریابی کا ہے کہ خالق بذات خود کسی مقام پر متمکن نہیں ہے، مگر بندہ اس کی ملاقات کے لیے ایک جگہ کا محتاج ہے۔⁽²⁹⁾

انکار معراج جسمانی پر مشتمل روایات کی حیثیت اور مفہوم:

بعض روایات سے یہ عندیہ ملتا ہے کہ معراج روحانی تھی معارف القرآن، اور ضیاء القرآن میں ایسی روایات پر بھی بحث کی گئی ہے حضرت عائشہؓ سے یہ روایت بیان کی جاتی ہے:

ما فقد جسد رسول الله صلى الله عليه وسلم ولكن اسرى بروحه⁽³⁰⁾

رسول اللہ ﷺ کا جسم اطہر شب معراج میں غائب نہیں ہوا تھا لیکن اللہ کریم نے آپ ﷺ کی روح کو سیر کرائی۔

مولانا کاندھلویؒ نے لکھا ہے کہ اس سے معارض حضرت عائشہؓ سے ایک دوسری روایت بھی ہے۔

فقد النبي صلى الله عليه وسلم تلك الليلة ففرقت بنو عبد المطلب⁽³¹⁾

اس رات سرکار دو عالم ﷺ کو مفقود پایا گیا تو بنو عبدالمطلب آپ کی تلاش میں نکلے اور بکھر گئے۔

نیز حضرت ام ہانیؓ جن کے گھر سے سفر معراج کا آغاز ہوا وہ فرماتی ہیں کہ:

قالت بات رسول الله صلى الله عليه وسلم ليلة اسرى به في بيتي فقدته من الليل⁽³²⁾

فرماتی ہیں کہ شب معراج رسول اللہ ﷺ نے رات میرے ہاں بسر کی تھی اچانک میں نے رات کے ایک پہر انہیں نہ پایا۔

حضرت ام ہانیؓ کی روایت، ظاہر ہے کہ راجح قرار پائے گی، اس لئے کہ انکے گھر سے یہ سفر شروع ہوا تھا۔ پھر اس پر مستزاد یہ کہ حضرت عائشہؓ کی وہی روایت قبول ہونی چاہیے کہ جو جمہور کے مسلک کے موافق ہے۔ اور یہ معارض روایات میں جمع و تطبیق کا یہ سنہری اصول ہے⁽³³⁾ ازہری نے اولاً ان روایات کو محدثین کے حوالے سے ان حضرات (حضرت عائشہؓ اور حضرت معاویہؓ) کی طرف مشکوک قرار دیا ہے اور ثانیاً ابوحیان کا مندرجہ ذیل قول ذکر کیا ہے:

وماروى عن عائشة ومعاوية انه كان مناما فلعله لا يصح ولو صح لم يكن في ذلك حجة لانها لم يشاهدا ذلك لصغر عائشة وكفر معاوية ولا نهمالم يسند ذلك الى رسول الله صلى الله وسلم ولا حدثابه عنه⁽³⁴⁾

اور رہی وہ بات جو حضرت عائشہؓ اور حضرت معاویہؓ سے منقول ہے کہ شب معراج رسول اللہ ﷺ سوئے رہے تھے تو شاید یہ روایت ہی سرے سے صحیح نہیں اور اگر بالفرض صحیح بھی ہو تو اسے واقعہ معراج کے روحانی ہونے پر دلیل نہیں بنایا جاسکتا اس لئے کہ ان دونوں اشخاص نے اس واقعہ کو دیکھا نہیں، یعنی اس واقعہ کے وقت وہ مشاہدہ کرنے والے نہیں تھے حضرت عائشہؓ تو اس وقت چھوٹی تھیں اور حضرت معاویہؓ مشرف بہ اسلام نہیں ہوئے تھے، نیز یہ بات بھی قابل غور ہے کہ ان حضرات نے اس قول کو رسول اللہ ﷺ سے نہیں جوڑا اور نہ ہی ان سے روایت کیا ہے۔

اس سے ثابت ہوا کہ حضرت امیر معاویہؓ کا جو قول معراج جسمانی کے انکار کا ہے وہ بھی درست نہیں ہے۔⁽³⁵⁾

غلام احمد قادیانی اور معراج جسمانی کا انکار:

غلام احمد قادیانی معراج جسمانی کے بارے میں صحابہ کرامؓ سے اتفاق کا اعتراف کئے بغیر نہ رہ سکا چنانچہ وہ کہتا ہے کہ اس بات سے انکار کی گنجائش نہیں ہے البتہ حضرت عائشہؓ کا انکار ثابت ہے۔

ایک دوسرے مقام پر لکھتا ہے:

سیر معراج اس جسم کثیف کے ساتھ نہیں تھا بلکہ وہ اعلیٰ درجہ کا کشف تھا میں اس کانام خواب ہر گز نہیں رکھتا اور نہ کشف کے ادنیٰ درجوں میں اس کو سمجھتا ہوں بلکہ یہ کشف کا بزرگ ترین مقام ہے جو درحقیقت بیداری بلکہ اس کشف بیداری سے یہ حالت زیادہ اصفیٰ اور اعلیٰ ہوتی ہے اور اس قسم کے کشفوں میں مؤلف خود صاحب تجربہ ہے۔⁽³⁶⁾

کاندہلویؒ ان اعتراضات کو نقل کرنے کے بعد خود ہی جواب دیتے ہوئے لکھتے ہیں کہ کشف تو ایک قسم کی معنوی چیز ہے جو دوسرے کو محسوس نہیں ہوتی اور نہ اس کو نظر آتی ہے البتہ آثار و علامات سے اس کا ثبوت ہوتا ہے مرزا کے حق میں یہ کشف غلط تھے کیونکہ انکی روشنی میں جو پیشینگوئیاں کیں وہ جھوٹی نکلیں جبکہ سرکارِ دو عالم ﷺ کا یہ سفر کشف نہیں تھا باقاعدہ جسمانی سفر تھا۔⁽³⁷⁾

واقعہ معراج میں رؤیتِ ذاتِ باری تعالیٰ ہوئی یا رؤیتِ جبرئیل؟

سورۃ نجم کی آیات کے بارے میں علماء و مفسرین کے ہاں دو تفسیریں منقول ہیں۔ مفسرین میں سے ایک گروہ سورہ نجم کی آیات کو واقعہ معراج کا بیان قرار دیتے ہیں لیکن رؤیت کے بارے میں جتنے الفاظ بھی استعمال ہوئے ہیں ان سب میں رؤیت سے مراد رؤیتِ جبرئیل علیہ السلام ہی ہے اور آیات کے ترجمہ و تفسیر میں ایسا اسلوب اپناتے ہیں جس سے قاری کیلئے آیات مبارکہ سے رؤیتِ جبرائیل ہی ثابت ہو۔

مفسرین کا دوسرا گروہ سورہ نجم کی آیات کو واقعہ معراج کا بیان قرار دے کر اللہ تعالیٰ سے نبی کریم ﷺ کی بلا واسطہ وحی کا حصول اور رؤیتِ ذاتِ باری تعالیٰ مراد لیتے ہیں اور "ذنی فتدلیٰ اور قاب قوسین" وغیرہ کو رؤیت و مشاہدہ باری تعالیٰ اور قرب حق تعالیٰ پر محمول کر کے تفسیر بیان کرتے ہیں۔ سید مودودی اسی مؤخر الذکر گروہ میں شامل ہیں۔

سید مودودی کا موقف، سفر معراج میں رؤیتِ جبرئیل ہوئی نہ کہ رؤیتِ باری تعالیٰ:

ان کے نزدیک ان آیات میں حضرت جبرئیل علیہ السلام کو رسول اللہ ﷺ کا ان کی صورتِ اصلہ میں دیکھنے کا بیان ہے اور سورۃ میں "شدید القوی" اور "ذمۃ" جبرئیل امین کی ہی صفات ذکر کی گئی ہیں۔

سید مودودی لکھتے ہیں کہ

"آسمان کے بالائی مشرقی کنارے سے نمودار ہونے کے بعد جبریل علیہ السلام نے رسول اللہ ﷺ کی طرف آگے بڑھنا شروع کیا یہاں تک کہ بڑھتے بڑھتے وہ آپ کے اوپر آ کر فضا میں معلق ہو گئے۔ پھر وہ آپ کی طرف جھکے اور اس قدر قریب ہو گئے کہ آپ کے اور ان کے درمیان صرف دو کمانوں کے برابر یا کچھ کم فاصلہ رہ گیا۔"⁽³⁸⁾

مودودی نے اپنے موقف کے مندرجہ ذیل دلائل بیان کئے ہیں۔

1. صحیح، مرفوع اور غیر متعارض روایات میں اسی موقف کا ذکر ہے حضرت عائشہؓ، حضرت عبداللہ بن مسعودؓ اور حضرت ابوہریرہؓ اسی کے قائل ہیں۔

چند روایات درج ذیل ہیں:

الف - عَنْ مَسْرُوقٍ، قَالَ: قُلْتُ لِعَائِشَةَ: فَأَيْنَ قَوْلُهُ؟ {ثُمَّ دَنَا فَتَدَلَّى فَكَانَ قَابَ قَوْسَيْنِ أَوْ أَدْنَى فَأَوْحَى إِلَى عَبْدِهِ مَا أَوْحَى} (النجم: 9) قَالَتْ: إِنَّمَا ذَاكَ جِبْرِيلُ صَلَّى اللَّهُ عَلَيْهِ وَسَلَّمَ كَانَ يَأْتِيهِ فِي صُورَةِ الرِّجَالِ، وَإِنَّهُ أَتَاهُ فِي هَذِهِ الْمَرَّةِ فِي صُورَتِهِ الَّتِي هِيَ صُورَتُهُ فَسَدَّ أَفَقَ السَّمَاءِ⁽³⁹⁾

حضرت مسروق سے روایت ہے کہ انہوں نے حضرت عائشہؓ سے اللہ تعالیٰ کے ارشاد ثم دنی فتدلی کے بارے میں پوچھا تو انہوں نے فرمایا کہ وہ جبرائیل تھے جو انسانی شکل میں آئے تھے لیکن وہ اس مرتبہ اپنی اصلی صورت میں آئے تھے جس نے آسمان کے افق کو ڈھانپ لیا تھا۔

ب - عَنْ عَبْدِ اللَّهِ، {فَكَانَ قَابَ قَوْسَيْنِ أَوْ أَدْنَى فَأَوْحَى إِلَى عَبْدِهِ مَا أَوْحَى} (النجم: 10)، قَالَ: حَدَّثَنَا ابْنُ مَسْعُودٍ، أَنَّهُ رَأَى جِبْرِيلَ لَهُ سِتُّ مِائَةِ جَنَاحٍ⁽⁴⁰⁾

حضرت ابن مسعودؓ نے ان آیات کے بارے میں فرمایا کہ حضور ﷺ نے حضرت جبرائیل کو دیکھا اور ان کے چھ سو پر تھے

ج- عَنْ عَبْدِ اللَّهِ رَضِيَ اللَّهُ عَنْهُ، {لَقَدْ رَأَى مِنْ آيَاتِ رَبِّهِ الْكُبْرَى} (النجم: 18) قَالَ: رَأَى رُفْرَفًا أَخْضَرَ قَدْ سَدَّ الْأَفَقَ⁽⁴¹⁾

حضرت عبداللہ بن مسعودؓ نے اس آیت کے ضمن میں فرمایا کہ حضور ﷺ نے سبز زخرف کو دیکھا جس نے آسمان کے افق کو ڈھانپ دیا تھا۔

د - عَنْ أَبِي هُرَيْرَةَ، {وَلَقَدْ رَأَى نَزْلَةَ أُخْرَى} [النجم: 13]، قَالَ: رَأَى جِبْرِيلَ⁽⁴²⁾

حضرت ابوہریرہؓ آیت ولقد رای نزلة اخرى کے بارے میں فرماتے ہیں کہ حضور ﷺ نے حضرت جبرائیل علیہ السلام کو دیکھا۔

هـ - عَنْ مَسْرُوقٍ، قَالَ: كُنْتُ مُتَكِّفًا عِنْدَ عَائِشَةَ، فَقَالَتْ: يَا أَبَا عَائِشَةَ، ثَلَاثٌ مَنْ تَكَلَّمَ بِوَاحِدَةٍ مِنْهُنَّ فَقَدْ أَغْطَمَ عَلَى اللَّهِ الْفَرْيَةَ، قُلْتُ: مَا هُنَّ؟ قَالَتْ: مَنْ زَعَمَ أَنَّ مُحَمَّدًا صَلَّى اللَّهُ عَلَيْهِ وَسَلَّمَ رَأَى رَبَّهُ فَقَدْ أَغْطَمَ عَلَى اللَّهِ الْفَرْيَةَ، قَالَ: وَكُنْتُ مُتَكِّفًا فَحَلَسْتُ، قُلْتُ: يَا أُمُّ الْمُؤْمِنِينَ، أَنْظِرْنِي، وَلَا تُعْجِلْنِي، أَلَمْ يَقُلِ اللَّهُ عَزَّ وَجَلَّ: {وَلَقَدْ رَأَى بِالْأُفُقِ الْمُبِينِ} (التكوير: 23)، {وَلَقَدْ رَأَى نَزْلَةَ أُخْرَى} (النجم: 13) فَقَالَتْ: أَنَا أَوَّلُ هَذِهِ الْأُمَّةِ سَأَلَ عَنْ ذَلِكَ رَسُولُ اللَّهِ صَلَّى اللَّهُ عَلَيْهِ وَسَلَّمَ، فَقَالَ: «إِنَّمَا بَوَّ جِبْرِيلُ، لَمْ أَرَهُ عَلَى صُورَتِهِ الَّتِي خُلِقَ عَلَيْهَا غَيْرَ هَاتَيْنِ الْمَرَّتَيْنِ، رَأَيْتُهُ مُنْهَبِطًا مِنَ السَّمَاءِ سَادًّا عِظَمَ خَلْقِهِ مَا بَيْنَ السَّمَاءِ إِلَى الْأَرْضِ»، فَقَالَتْ: أَوْ لَمْ تَسْمَعْ أَنَّ اللَّهَ يَقُولُ: {لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ} (الأنعام: 103)، أَوْ لَمْ تَسْمَعْ أَنَّ اللَّهَ يَقُولُ: {وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلِيُّ حَكِيمٌ} (الشورى: 51)، قَالَتْ: وَمَنْ زَعَمَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَتَمَ شَيْئًا مِنْ كِتَابِ اللَّهِ، فَقَدْ أَغْطَمَ عَلَى اللَّهِ الْفَرْيَةَ، وَاللَّهُ يَقُولُ: {يَا أَيُّهَا الرُّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ} (المائدة: 67)، قَالَتْ: وَمَنْ زَعَمَ أَنَّهُ يُخْبِرُ بِمَا يَكُونُ فِي عَدُوٍّ، فَقَدْ أَغْطَمَ عَلَى اللَّهِ الْفَرْيَةَ، وَاللَّهُ يَقُولُ: {قُلْ لَا يَعْلَمُ مَنْ فِي السَّمَاوَاتِ وَالْأَرْضِ الْغَيْبَ إِلَّا اللَّهُ} (النمل: 65)⁽⁴³⁾

حضرت مسروق کہتے ہیں کہ میں ام المومنین حضرت عائشہ رضی اللہ عنہا کے پاس تکیہ لگائے بیٹھا تھا انہوں نے فرمایا اے ابو عائشہ (یہ ان کی کنیت ہے) تین باتیں ایسی ہیں کہ اگر کوئی ان کا قائل ہو جائے تو اس نے اللہ پر بہت بڑا جھوٹ باندھا میں نے عرض کیا وہ تین باتیں کونسی ہیں حضرت عائشہ صدیقہ رضی اللہ عنہا نے فرمایا ایک تو یہ ہے کہ جس نے خیال کیا کہ محمد ﷺ نے اپنے رب کو دیکھا ہے تو اس نے اللہ پر بڑا جھوٹ باندھا مسروق کہتے ہیں کہ میں تکیہ لگائے بیٹھا تھا میں نے یہ سنا تو اٹھ کر بیٹھ گیا میں نے عرض کیا اے ام المومنین مجھے بات کرنے دیں اور جلدی نہ کریں کیا اللہ نے انہیں فرمایا {وَلَقَدْ رَأَى نَزْلَةَ أُخْرَى}

سے پہلے میں نے ان آیات کے بارے میں رسول اللہ ﷺ سے پوچھا آپ ﷺ نے فرمایا ان آیتوں سے مراد جبرائیل علیہ السلام ہیں میں نے انہیں ان کی اصل صورت میں نہیں دیکھا سوائے دو مرتبہ کے جس کا ان آیتوں میں ذکر ہے میں نے دیکھا کہ وہ آسمان سے اتر رہے تھے اور ان کے تن وتوش کی بڑائی نے آسمان سے زمین تک کو گھیر رکھا ہے اس کے بعد حضرت عائشہ رضی اللہ عنہا نے فرمایا کیا تو نے نہیں سنا کہ اللہ تعالیٰ نے فرمایا (لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ) کیا تو نے اللہ عز وجل کا یہ ارشاد نہیں سنا (وَمَا كَانَ لَيْشَرَ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَاءِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلِيمٌ خَكِيمٌ) یعنی اس کی آنکھیں اسے نہیں دیکھ سکتیں اور وہ آنکھوں کا ادراک کر سکتا ہے اور وہی لطیف وخبیر ہے اور کسی انسان کے لئے یہ مناسب نہیں کہ وہ اللہ سے باتیں کرے مگر وحی یا پر دے کے پیچھے سے اور دوسری آیت یہ ہے کہ جو کوئی خیال کرے کہ رسول اللہ ﷺ نے اللہ کی کتاب میں سے کچھ چھپا لیا ہے تو اس نے اللہ پر بہت بڑا بہتان باندھا اللہ تعالیٰ نے فرمایا (يَا أَيُّهَا الرَّسُولُ بَلِّغْ مَا أُنْزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ) اے رسول ﷺ جو آپ ﷺ پر آپ کے رب کی طرف سے اترا ہے اس کی تبلیغ کیجئے اگر آپ ایسا نہ کریں گے تو آپ حق رسالت ادا نہ کریں گے اور تیسری بات یہ کہ جو آدمی یہ کہے کہ رسول اللہ ﷺ آئندہ ہونے والی باتوں کو جانتے تھے تو اس نے اللہ تعالیٰ پر بہت بڑا جھوٹ باندھا اور اللہ فرماتا ہے کہ اے محمد ﷺ آپ فرما دیجئے کہ آسمانوں اور زمینوں میں اللہ کے سوا کوئی غیب کی باتیں نہیں جانتا۔

2- آیات کا سیاق و سباق اسی طرف ہماری رہنمائی کرتا ہے۔

3- حضرت موسیٰ علیہ السلام کا کوہ طور پر رب کریم سے دیدار کا مطالبہ اور رب کریم کا جواب بھی اسی طرف مشیر ہے۔

4- اگر محمد ﷺ نے اپنے رب کو دیکھا ہوتا تو یہ ایسا عظیم الشان امر تھا کہ اسے واضح انداز میں ضرور بیان کر دیا جاتا۔

سید مودودی لکھتے ہیں کہ رسول اللہ ﷺ نے اللہ تعالیٰ کے بجائے اس کی عظیم نشانیوں کو دیکھا تھا۔ چونکہ سیاق و سباق کے مطابق یہ ملاقات بھی اسی ہستی سے ہوئی تھی جس سے پہلی ملاقات ہوئی، اس لیے یہ ماننا پڑے گا کہ اعلیٰ افق پر آپ نے پہلی مرتبہ جسے دیکھا تھا وہ اللہ تعالیٰ کی ذات نہ تھی، اور دوسری مرتبہ سدرۃ المنتہیٰ کے پاس جسے دیکھا تھا وہ بھی اللہ رب العزت کی ذات نہ تھی۔ بلکہ اگر آپ نے کسی موقع پر بھی اللہ جل شانہ کو دیکھا ہوتا تو ضرور اس کی صراحت کر دی جاتی، جیسا کہ حضرت موسیٰ علیہ السلام کے متعلق قرآن مجید میں آیا ہے کہ انہوں نے اللہ تعالیٰ کو دیکھنے کی درخواست کی تھی جس پر انہیں کہا گیا تھانْ تَرَانِی، "تم مجھے نہیں دیکھ سکتے۔"

(44)

نیز لکھتے ہیں کہاگر شرف رؤیت، رسول اللہ ﷺ کو عطا کر دیا جاتا تو یہ اس قابل تھا کہ اسے صراحۃً بیان کر دیا جاتا جبکہ قرآن مجید میں کہیں بھی اس کا ذکر نہیں۔ بلکہ اس کے برعکس واقعہ معراج کے تذکرہ میں فرمایا "اس کو اپنی نشانیاں دکھائیں" اور سدرۃ المنتہیٰ پر حاضری کے سلسلے میں بھی یہی فرمایا کہ "اس نے اپنے رب کی بڑی نشانیاں دیکھیں"۔⁽⁴⁵⁾

5- حضرت عائشہؓ اور حضرت عبداللہ بن مسعودؓ کی روایت مرفوع ہونے کے باعث فیصلہ کن ہے۔

6- جن روایات سے روایت باری تعالیٰ ثابت ہے وہ مضطرب اور ضعیف ہیں۔ ان روایات اور ان پر انتقادات کا ذکر آگے آ رہا ہے۔

وہ لکھتے ہیں کہ سب سے زیادہ وزنی روایتیں وہ ہیں جو حضرت عبداللہ بن مسعود اور حضرت عائشہ سے منقول ہوئی ہیں، کیونکہ ان دونوں نے بالاتفاق خود رسول اللہ ﷺ کا یہ ارشاد بیان کیا ہے کہ ان دونوں مواقع پر آپ نے اللہ تعالیٰ کو نہیں بلکہ جبریل علیہ السلام کو دیکھا تھا⁽⁴⁶⁾۔
قدیم و جدید مفسرین کا ایک دوسرا گروہ اس موقف کا قائل ہے کہ ان آیات سے رؤیت باری تعالیٰ ثابت ہے لہذا جب رؤیت حق تعالیٰ مراد لی جائے گی تو پھر ان آیات میں شدید القویٰ، "زمرۃ فاستویٰ" اور "ذی فتلیٰ" وغیرہ مذکورہ صفات سے حق تعالیٰ کی ذات و صفات ہی مراد لی جائیگی۔ اور مزید جو رؤیت و مشاہدے کا ذکر ہے تو اس سے بھی اللہ تعالیٰ ہی مراد لئے جائیں گے۔
ازہری اور کاندھلوی ابن کاندھلوی کا میلان بھی اسی طرف ہے۔

ازہری اور کاندھلوی ابن کاندھلوی کا موقف، سفر معراج میں رؤیت باری تعالیٰ ہوئی تھی:

پیر کرم شاہ ازہری لکھتے ہیں کہ علمہ کا فاعل اللہ تعالیٰ ہے۔ "شدید القویٰ" اور "زمرۃ" اللہ تعالیٰ کی صفات ہیں۔ یعنی زبردست قوتوں والی دانا ذات نے اپنے نبی کو قرآن کریم کی تعلیم دی ہے اور "فاستویٰ" کا فاعل نبی کریم ہیں۔ اس تفصیل کے بعد ازہری لکھتے ہیں:

"یعنی آپ ﷺ نے قصد فرمایا جب کہ آپ سفر معراج میں افق اعلیٰ پر تشریف فرما ہوئے۔ پھر نبی کریم ﷺ مکان کی سرحدوں کو پار کرتے ہوئے لامکان میں رب العزت کے قریب ہوئے اور وہاں فائز ہو کر 'فتلیٰ' (سجدہ ریز ہو گئے) پس اتنے قریب ہوئے جتنا دو کمانیں قریب ہوتی ہیں جب انہیں ملایا جاتا ہے، بلکہ ان سے بھی زیادہ قریب۔ اس حالت قرب میں اللہ تعالیٰ نے اپنے محبوب بندے پر وحی فرمائی جو وحی فرمائی۔ اس حرم ناز میں صفاتی تجلیات اور ذاتی انوار کا جو مشاہدہ ہے تاب نگاہوں نے کیا، دل نے اس کی تصدیق کی اور تمہارا یہ جھگڑا کہ یہ دیکھا وہ نہیں دیکھا، محض بے سود ہے۔ دکھانے والے نے جو دکھانا تھا، دکھا دیا۔ دیکھنے والے نے جو دیکھنا تھا وہ جی بھر کے دیکھ لیا۔ اب تم بے مقصد بحثوں میں وقت ضائع کر رہے ہو۔ یہ نعمت دیدار فقط ایک بار نصیب نہیں ہوئی، بلکہ اترتے ہوئے دوسری بار بھی نصیب ہوئی۔ یہ دوبارہ شرف دید سدرۃ المنتہیٰ کے پاس ہوا"۔⁽⁴⁷⁾

ازہری نے اپنے موقف پر مندرجہ ذیل دلائل دیے ہیں:

1۔ احادیث کے جملے اسی طرف مشیر ہیں مثلاً:

الف۔ فراجعت ربی فوضع شطرھا

چنانچہ میں اپنے رب کے حضور میں لوٹ گیا اور کچھ حصہ معاف ہوا۔

ب۔ ففرض اللہ علی امتی خمسين صلاة

وہاں اللہ تعالیٰ نے مجھ پر پچاس نمازیں فرض کیں۔

ج۔ ارجع الی ربک فاسئلہ التّخفیف

حضرت موسیٰ علیہ السلام نے فرمایا کہ اے محمد ﷺ اپنے رب کی طرف لوٹ جائیے اور مزید تخفیف کا سوال کیجئے۔

د۔ فلم ازل ارجع بین ربی و بین موسیٰ علیہ السلام

چنانچہ میں اسی طرح اپنے رب اور موسیٰ علیہ السلام کے درمیان آتا جاتا رہا⁽⁴⁸⁾

2۔ درج ذیل احادیث و آثار بھی اسی موقف کی مؤید ہیں:-

الف :- قال ابن عباس رای محمد (صلی اللہ علیہ وسلم) رہ قال عکرمة قلت الیس اللہ یقول لاتدرکہ الابصار وهو یدرک الابصار قال ویحک ذاک اذا تجلی بنورہ الذی ہو نورہ وقدرای رہہ مرتین۔⁽⁴⁹⁾

حضرت ابن عباسؓ نے فرمایا کہ محمد رسول اللہ ﷺ نے اپنے رب کا دیدار کیا عکرمہ (آپ کے شاگرد) کہتے ہیں کہ میں نے عرض کیا: کیا اللہ تعالیٰ کا یہ ارشاد نہیں لاتدرکہ الابصار وهو یدرک الابصار کہ آنکھیں اس کا ادراک نہیں کرسکتیں آپ نے فرمایا کہ افسوس تم سمجھے نہیں یہ اسوقت ہے جبکہ وہ اس نور کے ساتھ تجلی فرمائے گا جو اس کا نور ہے حضور نے اپنے رب کو دومرتبہ دیکھا ہے۔
ب:۔ روى ابن خزيمة بإسناد قوي عن أنس. قَالَ: رأى مُحَمَّدٌ رَبَّهُ، وَبِهِ قَالَ سَائِرُ أَصْحَابِ ابْنِ عَبَّاسٍ وَكَعْبُ الْأَخْبَارِ وَالزَّهْرِيُّ وَصَاحِبُ مَعْمَرٍ (50)

ابن خزيمة نے قوی سند سے حضرت انسؓ سے روایت کی ہے کہ آپ ﷺ نے اپنے رب کو دیکھا، اسی طرح ابن عباسؓ کے کعب، احبار، زہری، اور معمر کہا کرتے تھے۔

ج:۔ اخرج النسائي بإسناد صحيح وصححه الحاكم أيضا من طريق عكرمة عن ابن عباس اتعجبون ان تكون الخلّة لابراهيم والكلام لموسى والرؤية لمحمد (صلى الله عليه وسلم) - (51)

یہ روایت نسائی نے بھی سند صحیح کے ساتھ اور حاکم نے بھی صحیح سند کے ساتھ عکرمہ کے واسطے سے حضرت عباسؓ سے نقل کی ہے آپ کہا کرتے تھے کہ کیا تم لوگ اس پر تعجب کرتے ہو کہ خلت کامقام ابراہیم علیہ السلام کیلئے اور کلام کا شرف موسیٰ علیہ السلام کیلئے اور دیدار کی سعادت محمدرسول اللہ ﷺ کیلئے ہے۔

د:۔ امام مسلم حضرت ابوذرؓ سے روایت کرتے ہیں کہ

قال سالت رسول الله (صلى الله عليه وسلم) هل راي ربك قال نور انى اراه

اس لفظ کو دو طرح سے پڑھا گیا ہے نور آنی ارہ دوسرا نور انی ارہ پہلی صورت میں اس کا معنی یہ ہوگا کہ ابو ذر کہتے کہ میں نے رسول اللہ ﷺ سے پوچھا کہ کیا حضور نے اپنے رب کا دیدار کیا ہے آپ ﷺ نے فرمایا وہ نور ہے میں اسے کیونکر دیکھ سکتا ہوں، دوسری صورت میں معنی یہ ہوگا کہ وہ سراپا نور ہے میں نے اسے دیکھا ہے۔
ه:۔ صحیح مسلم میں یہ روایت بھی ہے۔

عن عبدالله بن شقيق قال قلت لابي ذر ولورايته رسول الله (صلى الله عليه وسلم) لسالته فقال عن اى شئ كنت تساله

قال كنت اساله هل راي ربك قال ابوذر وقدسالته فقال رايته نوراً

کہ میں نے نور دیکھا ہے، یہ روایت بھی دوسری توجیہ کی تائید کرتی ہے (52)

و:۔ حکمی عبدالرزاق عن معمر عن الحسن انه حلف ان محمداً رأى ربّه

کہ حسن بصری اس بات پر قسم کھاتے تھے کہ حضور ﷺ نے اپنے رب کا دیدار کیا ہے۔

ز:۔ عروہ بن زبیر سے ابن خزيمة سے نقل کیا ہے کہ وہ بھی روایت کے قائل تھے (53)

ح:۔ علامہ ابن حجر نے امام احمدؒ کے بارے میں لکھا ہے:

فروى الخلال فى كتاب السنة عن المروزي قلت لاحمد انهم يقولون ان عائشة قالت من زعم ان محمداً رأى ربّه وقد اعظم على الله الفرية فبأى شئ يدفع قولها قال يقول النبی (صلى الله عليه وسلم) رايته ربی قول النبی (صلى الله عليه وسلم) اکبرمن قولها۔ (54)

ترجمہ مروزی کہتے ہیں کہ میں نے امام احمد سے کہا لوگ کہتے ہیں کہ ام المومنین یہ کہا کرتی تھیں کہ جس نے یہ کہا کہ حضور نے اپنے رب کو دیکھا ہے تو اس نے اللہ تعالیٰ پر بڑا بہتان باندھا ہے تو حضرت عائشہؓ کے اس قول کا کیا جواب دیا جائے۔ آپ نے فرمایا ہم حضور کے اس ارشاد کے ساتھ "رأيت ربی" کہ میں نے اپنے رب کو دیکھا ہے، حضرت عائشہ کے قول کا جواب دیں گے اور حضور ﷺ کا ارشاد حضرت عائشہ کے قول سے بہت بڑا ہے۔

ط: امام احمد بن حنبلؒ سے دریافت کیا جاتا کہ کیا شب معراج رسول اللہ ﷺ نے رب کریم کی زیارت کی تو فرماتے ہیں: ”راہ راہ حتیٰ یقطع“۔⁽⁵⁵⁾ ہاں حضور ﷺ نے اللہ کریم کو دیکھا ہے ہاں حضور ﷺ نے اللہ کریم کو دیکھا ہے یہ جملہ اتنی بار دہراتے کہ آپ کا سانس ٹوٹ جاتا۔

3۔ عبد کی عبد سے ملاقات کو اس اہتمام، اس تفصیل اور اس کیف انگیز اسلوب سے بیان نہیں کیا جاتا یہاں اگر حضور ﷺ جبرائیل امین کے ساتھ ملاقات کا ذکر ہوتا تو ایک آیت ہی کافی تھی، کیف انگیز انداز بیان صاف بتا رہا ہے کہ یہاں عبد کا مل کی اپنے معبود برحق سے ملاقات کا ذکر ہے اگرچہ حضور ﷺ کی ملاقات جبرائیل سے بھی بڑے فوائد کی حامل ہے لیکن حضور ﷺ کیلئے باعث ہزار سعادت و وجہ فضیلت فقط اپنے محبوب حقیقی کی ملاقات ہے⁽⁵⁶⁾

کاندھلوی ابن کاندھلویؒ بھی اسی کے قائل ہیں کہ سفر معراج میں رسول اللہ ﷺ کو اللہ کریم کی زیارت ہوئی تھی۔ البتہ انہوں نے اس مسئلہ پر مفصل کلام نہیں کیا۔ انہوں نے روایات متعارضہ کے ذکر کے بعد مولانا انور شاہ کاشمیریؒ کی منفرد تحقیق کو پسند فرما کر ذکر کر دیا ہے اس تحقیق کی تفصیل درج ذیل دلائل میں آ رہی ہے:

کاندھلویؒ رؤیت باری تعالیٰ کے دلائل دیتے ہوئے لکھتے ہیں:

1۔ اس میں بیان ہوا ہے کہ رسول حق پر ایسے قائم ہیں اور رب کریم کی طرف سے انکی ایسی حفاظت ہے کہ انکا قول و فعل وحی الہی ہے موحی الیہ کے بیان کے بعد واسطہ وحی یعنی وحی پہنچانے والے قاصد کی عظمت و قوت کو بیان کیا گیا ہے یعنی یہ کہ موحی الیہ کو واسطہ وحی اور قاصد سے معرفت اور قرب بھی ہے جو افاق اعلیٰ کے عنوان سے ذکر کیا گیا اس کے بعد آیات اس حالت کو بیان کر رہی ہے جو موحی الیہ اور رب العزت کے مابین شب معراج میں واقع ہوئی وہ قرب و دیدار ہے جس کو ماکذب الفواد ماری میں بیان فرمایا گیا اور جن آیات کے دکھلانے کیلئے سفر اسراء کرایا گیا، جس کو فرمایا گیا لئریہ من آیاتنا کہ ہم دکھائیں ہم اپنی عظیم آیات و نشانیاں عروج سموات اور سدرۃ المنتہیٰ پر اس وعدہ کی تکمیل کر کے فرمادیا گیا۔ لقد رای من آیات ربہ الکبریٰ

2۔ اگر یہ صرف جبرائیل علیہ السلام کی رؤیت ہوتی تو پھر وہ کوئی ایسی عظیم الشان چیز نہیں کہ اس کے لئے وعدہ کیا جاتا اور عظیم ترین آیات میں شمار کیا جاتا۔

3۔ لئریہ میں جس چیز کے دکھانے کا وعدہ کیا گیا تھا وہ ایسی چیز نہیں ہوسکتی جو آپ ﷺ نے پہلے بھی دیکھی ہو اور جبرائیل علیہ السلام کو آپ آغاز وحی کے زمانہ میں اصل صورت میں پہلے دیکھ چکے تھے۔

4۔ جبرائیل تو آپ ﷺ کے وزیر تھے تو پھر صرف وزیر کے دیدار کیلئے ایسا عظیم الشان سفر کروانا کیسے قرین قیاس ہوسکتا ہے؟

5۔ صحابہؓ کی ایک جماعت بھی اسی کی قائل تھی۔

6۔ آیات کی تطبیق بھی بلا تکلف ہوسکتی ہے۔⁽⁵⁷⁾

لہذا مناسب یہی ہے کہ یہاں دیدار خداوندی کو تسلیم کیا جائے ملکوت سموات و ارض کی سیر اور سدرۃ المنتہیٰ سے بلند مقام تک لے جانا اسی عظیم الشان دیدار کیلئے تھا۔

ابن عباسؓ کی روایت کا اضطراب اور سید مودودیؒ کا مؤقف:

سید مودودیؒ کا مؤقف یہ ہے کہ حضرت ابن عباسؓ کی روایات میں چونکہ سخت اضطراب پایا جاتا ہے کہ وہ کسی میں اسے رؤیت عینی اور کسی میں اسے رؤیت قلبی قرار دیتے ہیں۔ اور کسی میں ایک کو عینی اور دوسری کو قلبی جبکہ کسی میں عینی رؤیت کی بالکل نفی کر دیتے ہیں پھر ان میں سے کسی روایت میں بھی رسول اللہ ﷺ کا اپنا ارشاد نقل نہیں کیا گیا۔ اس وجہ سے ان آیات کی تفسیر میں حضرت عبداللہ بن عباسؓ سے منسوب روایات معتمد نہیں۔⁽⁵⁸⁾

ازہری اور کاندھلوی ابن کاندھلویؒ کا موقف:

کاندھلویؒ نے لکھا ہے کہ ابن عباسؓ کی وہ روایت جس میں انہوں نے عکرمہ کی روایت باری تعالیٰ پر اس آیت "لا تدرکہ الابصار" سے استدلال کرتے ہوئے اشکال کیا تھا اس کے جواب میں آپؐ نے فرمایا کہ یہ اس وقت ہے جب وہ اپنے نور ذاتی کے ساتھ متجلی ہو۔ اس سے اگرچہ روایت باری میں ابن عباسؓ کا تردد ظاہر ہوتا ہے تاہم علامہ ابن کثیر نے ابن ابی حاتم کی روایت میں بیان کیا ہے کہ "ما کذب الفواد ماری" کی تفسیر دریافت کی تو عکرمہ کہنے لگے کہ کیا تم یہ چاہتے ہو کہ میں تمہیں یہ بتاؤں کہ رسول اللہ ﷺ نے خدا کا دیدار کیا ہے میں نے کہا جی ہاں فرمایا کہ ہاں دیکھا ہے اور ایک دفعہ کے بعد پھر ایک بار اور بھی دیکھا ہے۔

ازہری نے اس روایت کے متعلق مفصل گفتگو نہیں کی تاہم یہ لکھا ہے کہ علامہ نوویؒ ابن عباسؓ کی روایت کی صحت کے قائل تھے۔ انہوں نے امام نوویؒ کی یہ عبارت نقل کی ہے۔

إذا صحت الروایات عن ابن عباس فی اثبات الروایة وجب المصیر علی اثباتها فانها لیس مما یدرک بالعقل ویؤخذ بالظن فانما یتلقى بالسمع ولا یتستجیز احد ان یظن باین عباس انه تکلم بهذه المسئلة بالظن والاجتهاد ثم ان ابن عباس اثبت شیئا نفاہ غیرہ والمثبت مقدم علی النافی⁽⁵⁹⁾

حضرت ابن عباسؓ سے جب صحیح روایات ثبوت کو پہنچ گئیں کہ انہوں نے ایسا کہا ہے، تو اب ہم یہ خیال نہیں کر سکتے کہ آپؐ نے اتنی بڑی بات محض اپنے قیاس اور ظن کی بنا پر کہی ہو۔ یقیناً انہوں نے کسی مرفوع حدیث کی بنا پر ایسا کہا ہوگا۔ نیز ابن عباسؓ ایک چیز کو ثابت کر رہے ہیں دوسرے حضرات نفی کر رہے ہیں اور یہ قاعدہ ہے کہ مثبت کا قول نافی پر مقدم ہوتا ہے۔

خلاصہ کلام کو علامہ نوویؒ ان الفاظ میں بیان کرتے ہیں:-

الحاصل ان الراجح عند اکثر العلماء ان رسول اللہ (صلی اللہ علیہ وسلم) رای ربہ بعینی راسہ لیلة الاسراء وهذا مما لا ینبغی ان یتشکک فیہ⁽⁶⁰⁾

کہ حاصل بحث یہ ہے کہ اکثر علماء کے نزدیک راجح قول یہ ہے کہ رسول اللہ ﷺ نے شب معراج اللہ تعالیٰ کو اپنے سر کی آنکھوں سے دیکھا اور اس میں شک کی کوئی گنجائش نہیں۔

لا تدرکہ الابصار اور سفر معراج میں روایت تعارض کا حل:

قرآن کریم میں ایک دوسرے مقام پر ارشاد ہے:-

لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ⁽⁶¹⁾

نگاہیں اس کو نہیں پاسکتیں، اور وہ تمام نگاہوں کو پالیتا ہے۔ اس کی ذات اتنی ہی لطیف ہے، اور وہ اتنا ہی باخبر ہے۔

اس آیت سے معلوم ہوا کہ انسان اپنی فانی آنکھوں کے ساتھ رب کریم کی زیارت نہیں کر سکتا پھر یہ کیسے ممکن ہے کہ رسول اللہ ﷺ نے اپنی انہی آنکھوں کے ساتھ رب کریم کی زیارت کی ہو۔

صاحب معارف القرآن کا جواب:

کاندھلویؒ ابن کاندھلویؒ نے اس اشکال کے جواب میں⁽⁶²⁾ اپنے استاد مولانا شبیر احمد عثمانیؒ کی یہ عبارت نقل کی ہے:

"لیکن یاد رہے کہ یہ روایت وہ نہیں جس کی نفی "لَا تُدْرِكُهُ الْأَبْصَارُ" میں کی گئی ہے کیونکہ

اس سے غرض احاطہ کی نفی کرنا ہے۔ یعنی نگاہیں اس کا احاطہ نہیں کر سکتیں۔ علاوہ

بریں ابن عباسؓ سے جب سوال کیا گیا کہ دعویٰ رویت، آیت "لَا تُدْرِكُهُ الْأَبْصَارُ" کے مخالف

ہے تو فرمایا "وَيَحْذَرُكَ إِذَا جَلَّى بُنُورُهُ الَّذِيهِ وَنُورُهُ" (رواہ الترمذی) معلوم ہوا کہ خداوند قدوس کی

تجلیات و انوار متفاوت ہیں۔ بعض انوار قابرہ للبصر ہیں بعض نہیں۔ اور روایت رب فی

الجملة دونوں درجوں پر صادق آتی ہے۔ اور اسی لیے کہا جاسکتا ہے کہ جس درجہ کی

رویت مومنین کو آخرت میں نصیب ہوگی جبکہ نگاہیں تیز کر دی جائیں گی جو اس تجلی کو برداشت کر سکیں۔ وہ دنیا میں کسی کو حاصل نہیں۔ ہاں ایک خاص درجہ کی رویت سیدنا محمد رسول اللہ ﷺ کو شب معراج میں ابن عباس کی روایات کے موافق میسر ہوئی۔ اور اس خصوصیت میں کوئی بشر آپ ﷺ کا شریک و سہم نہیں۔ نیز ان ہی انوار و تجلیات کے تفاوت و تنوع پر نظر کرتے ہوئے کہا جاسکتا ہے کہ عائشہ اور ابن عباس رضی اللہ عنہما کے اقوال میں کوئی تعارض نہیں۔ شاید وہ نفی ایک درجہ میں کرتی ہوں اور یہ اثبات دوسرے درجہ میں کر رہے ہوں۔ اور اسی طرح ابو ذر کی روایات "رایت نوراً" اور "نورانی راہ" میں تطبیق ممکن ہے۔ واللہ سبحانہ و تعالیٰ اعلم۔" (63)

سید مودودی تو سرے سے رویت باری تعالیٰ کے قائل نہیں لہذا ان کے ہاں تو یہ اشکال ہی نہیں بلکہ یہ آیت ان کے موقف کی موئید ہے۔ البتہ ازہری کے ہاں اس اشکال کا ذکر اور حل نہیں ملتا۔ خلاصہ بحث:

تینوں مفسرین نے معراج کے متعلق سیر حاصل گفتگو کی ہے۔ ہم متجددین کے اعتراضات کے جواب بھی تینوں مفسرین نے دیئے ہیں۔ تاہم تفسیر کے رویتی مسلمہ اصولوں کی پاسداری کا ندہلوی کے ہاں زیادہ نظر آتی ہے۔ ازہری کی تحریر ان کی محبت و عشق میں وارفنگی کا مظہر ہے۔ مودودی کے ہاں علم الکلام کا جدید اسلوب نمایاں ہیں۔ معراج کے جسمانی ہونے پر تینوں مفسرین کا اتفاق ہے۔ البتہ رویت باری تعالیٰ کے مسئلہ میں مودودی کا موقف باقی دونوں حضرات سے مختلف ہے۔ یہ مسئلہ چونکہ صحابہ کرام کے وقت سے مختلف یہ ہے۔ لہذا دونوں کی طرح کی رائے گنجائش ہے۔ تاہم کاندہلوی ابن کاندہلوی نے جو بات مولانا شبیر احمد عثمانی کے حوالہ سے نقل کی ہے اسے ہی اختیار کر لینا بہتر ہے۔ اگرچہ تطبیق کی نوبت وہاں آتی ہے جہاں متعارض روایات صحت کے اعتبار سے ایک درجہ کی ہوں تاہم اگر منکرین رؤیہ باری تعالیٰ کے انکار کی تعبیر ہی مختلف کر دی جائے تو پھر روایات کے مساوی المرتبہ ہونے کا اعتراض بھی رفع ہو جاتا ہے یہ رائے اس لیے بھی صابت معلوم ہوتی ہے کہ اس میں سرکار دو عالم ﷺ کی شان مبارک مزید اونچی ہو جاتی ہے۔ مسلمانوں کے جذبات بھی اسی کا تقاضا کرتے ہیں۔ واللہ اعلم

حواشی و حوالہ جات

- 1- کاندبلوی ، محمد ادريس ، مولانا ، سيرت المصطفى ، كراچي ، الطاف اينڈ سنز ، سن ن ، 297/1
- 2- مودودی، سيد ابوالاعلیٰ مودودی، تفہیم القرآن ، لاہور ، اسلامک پبلیکیشنز ، 589/2
- 3- ازہری، کرم شاہ ، پیر، ضیاء القرآن، لاہور، ضیاء القرآن پبلیکیشنز، 1402ھ ، 623/2
- 4- ابن حجر، احمد بن علی، فتح الباری، بیروت، دارالفکر ، س-ن، 304-302/7
- 5- زرقانی، عبدالباقی، علامہ، شرح المواہب اللدنیۃ ، بیروت، دارالفکر ، 1393ھ ، 68-67/2
- 6- الاسراء : 17 : 1
- 7- النجم : 53 : 7- 18
- 8- ترمذی ، احمد بن عیسی، السنن، کتاب التفسیر ومن تفسیر سورة بنی اسرائیل، رقم الحديث : 3131
- 9- بیہقی ، احمد بن حسین ، دلائل النبوة ، بیروت ، دارالکتب العلمیۃ ، 1408ھ ، 391-390/2
- 10- دلائل النبوة ، 391-390/2
- 11- معارف القرآن ، 433-434
- 12- تفہیم القرآن 589/2
- 13- ضیاء القرآن 627-626/2
- 14- ابن العربی، محمد بن عبد اللہ الاندلسی، احکام القرآن، بیروت، دارالکتب العلمیۃ ، 259/3
- 15- لاہوری ، محمد علی بیان القرآن ، لاہور ، احمدیہ انجمن اسلامیہ ، 1377ھ ، 1108/2
- 16- الاسراء : 17 : 60
- 17- دیکھیے معارف القرآن 503-502/4 ، تفہیم القرآن 627/2 ، ضیاء القرآن 627-626/2
- 18- الجامع الصحیح البخاری، کتاب التوحید، باب کلم اللہ موسیٰ تکلیما رقم الحديث : 6963
- 19- آلوسی، محمد ابو الفضل، روح المعانی، بیروت ، دار احیاء التراث العربی ، س ن ، 15/6
- 20- ابن العربی، احکام القرآن، 259/3
- 21- روح المعانی 15/6
- 22- الاسراء : 17 : 93
- 23- سر سید احمد خان ، مقالات سر سید ، (مرتب) محمد اسمعیل پانی پتی ، لاہور ، مجلس ترقی ادب 1992ء ، 78/13
- 24- ضیاء القرآن ، 632/2
- 25- مقالات سر سید، ؟/ 730-731
- 26- ضیاء القرآن 628/2
- 27- پرویز، غلام احمد ، معارف القرآن ، کراچی ، ادارہ طلوع اسلام ، س-ن ، 436/4
- 28- غلام وارث ، تبیان القرآن ، المستقرنیا مزننگ ، س-ن، 1142/4
- 29- تفہیم القرآن ، 590-589/2
- 30- طبری، محمد بن جریر، جامع البیان، بیروت، دار احیاء التراث العربی ، س-ن ، 16/9
- 31- سیوطی، جلال الدین، عبدالرحمان بن ابی بکر، الدر المنثور، 276/4
- 32- سیوطی، جلال الدین ، عبدالرحمان بن ابی بکر، الخصائص لکبری، بیروت، دارالکتب العلمیۃ ، 1405ھ ، 302/1
- 33- معارف القرآن ، کاندبلوی ، 437-435/4
- 34- ابوحیان الاندلسی، محمد بن یوسف، البحر المحیط ، بیروت ، دارالفکر ، س-ن، 550/5
- 35- ضیاء القرآن ، 627/2 ، 628
- 36- ازالۃ الاوهام ص 48
- 37- معارف القرآن کاندبلوی ، 444-443/4
- 38- تفہیم القرآن ، 197/5
- 39- صحیح مسلم ، 160/1 ، رقم الحديث : 290

-
- 40- صحيح بخارى ، 141/6 ، رقم الحديث: 4856
 - 41- صحيح بخارى ، 141/6 ، رقم الحديث: 4858
 - 42- صحيح مسلم ، 158/1 ، رقم الحديث: 283
 - 43- صحيح مسلم ، 159/1 ، رقم الحديث: 287
 - 44- تفہيم القرآن 202-201/5
 - 45- تفہيم القرآن 202/5
 - 46- تفہيم القرآن 202/5
 - 47- ضياء القرآن ، 15/5
 - 48- ضياء القرآن 18-10/5 ، 24-21 ، (الف تاد نکات میں درج احاديث کے حوالے پیچھے گزر چکے ہیں۔)
 - 49- سنن الترمذی ، کتاب التفسير و من تفسیر سورة النجم، رقم الحديث، 320/1
 - 50- عینی ، بدرالدین ، محمود بن احمد، عمدة القاری ، بیروت ، دار احیاء التراث العربی ، س-ن ، 198/19
 - 51- نسائی ، احمد بن شعيب ، السنن الكبرى ، بیروت ، دارالکتب العلمیة 1411 هـ ، 472/6 ، حاکم ، محمد بن عبد الله ، المستدرک علی الصحیحین ، بیروت ، دارالکتب العلمیة 1411 هـ ، 472/6
 - 52- صحيح مسلم ، کتاب الايمان، باب قوله عليه السلام نور انی اراه 161/1 ، رقم الحديث : 291-292
 - 53- عمدة القاری 198 / 19
 - 54- فتح الباری ، 609/8
 - 55- روح المعانی 54/2
 - 56- ضياء القرآن ، 18-10/5 ، 24-21
 - 57- معارف القرآن ، 568/7
 - 58- تفہيم القرآن 206/5
 - 59- ندوی، یحییٰ بن شرف ، المنہاج شرح صحيح مسلم بن الحجاج، بیروت، دار احیاء التراث العربی، الطبعة الثانية، 5/3
 - 60- محوله بالا
 - 61- الانعام : 6 : 103
 - 62- معارف القرآن ، 569، 568/7
 - 63- عثمانی ، شبیر احمد ، تفسیر عثمانی ، المدینہ المنورہ، مجمع الملک فہد ، س-ن ، تفسیر سورہ نجم ، ص: 699